

మే డి పం దు

ఇద్దరిలోనూ సుందరే అందగత్తె. కాని సుశీలనుచూస్తే సుశీలతో మాట్లాడితే కలిగే ఆనందం నాకు సుందరి ఇవ్వలేదు. మళ్ళీ నన్ను సంతోషపెట్టడానికి సుందరే ఎక్కువ ప్రయత్నం చేస్తుంది. నేనంటే సుందరి కెక్కువ ఇష్టమనుకోను. అయితే నన్నాకరించటాని కెందుకు ప్రయత్నిస్తుందంటే అది శుష్క విజయకాండ. అందరూ సుందరి నారాధిస్తారు. ఆ పిల్ల ఎదురుగా ఉంటే కళ్ళతో ఆమెను గోలుతారు. ఆవిడ ఏ చెత్త మాట్లాడినా చెవులు రిక్కించి వింటారు. ఆవిడ కేం కావలసినా ఒకళ్ళతో ఒకళ్లు పోటీవేసుకొని తెచ్చిస్తారు... ఒకనాడు నలుగురూ వినేటట్టు తనదగ్గర మంచి దువ్వెన లేదని సుందరి అనుకుంది. మర్నా డావిడకు నాలుగు దంతపు దువ్వెనలు లభించినై!...

నేను సుందరిని ఆరాధించలేను. సుశీల ఎదురుగాఉంటే సుందరికేసి చూడలేను. సుందరీ సుశీలా ఒకేసారి మాట్లాడటం మొదలుపెడితే నాకు సుందరిచెప్పే ముక్కలు వినిపించవు. ఈ సంగతి సుందరికి తెలియకపోవటం అసంభవం. ఇది సుందరికి అవమానం...నన్ను జయించటం సుందరికి మతావేళంతో కూడుకున్న కర్తవ్యం అయిపోయింది.

నామీద విజయం సాధించటానికి సుందరి చేసే ప్రయత్నాలు చూస్తే చాలా జాలివేస్తుంది గాని, ఆ అమ్మాయి ఆ

ప్రయత్నాలు మానితేగాని నేనామెకు ఏమాత్రమైనా సుముఖుణ్ణి కావటానికి వీలేదు.

నాకు తనమీద సదభిప్రాయం కలగాలని సుందరి సుశీలతో పోటీచేస్తుంది. అదృష్టవశాత్తూ సుశీల నన్ను ఉబ్బెయ్యాలని చూడదు. చాలాసార్లు నన్ను నిర్మోహమాటంగా విమర్శిస్తుంది. అటువంటప్పుడు సుందరి నన్ను వెనకేసుకొస్తుంది, సుశీలచేత విమర్శించుకోవటమే నా కెక్కువ ఇష్టమేమోనని సుందరి గ్రహించలేదు... స్వార్థంలోనే అరవై గడియలూ గడిపే ఇతర మనుషులల్లేనే సుందరికూడా ఆత్మవిమర్శ చేసుకోవడానికి బొత్తిగా ఆసమర్థురాలు.

తన కెవరిమీద ఎంతెంత ఇష్టమో సుందరి రోజూ చెబుతుంది. లిస్టువారిగా ఈ హెచ్చుతగ్గుల పట్టిక వేసినట్లయితే ఆవిడ అతిశయాన్ని అధికంగా తృప్తిపరచేవాళ్ళు ముందువచ్చి, గ్రేడుగా మిగిలినవాళ్ళు వస్తారు. ఏ మాట కామాట చెప్పాలి; డబ్బున్నవాళ్ళకి సుందరి లిస్టులో హెచ్చుస్థానం ఇవ్వదు.

తన భక్తులెవరైనా రాగానే సుందరి నాతో మాట్లాడటం మానేసి వాళ్ళనేవలు స్వీకరించటానికి పరిగెత్తిపోతుంది. వాళ్లు వెళ్ళిపోగానే మళ్ళీ నా కెదురుగా వచ్చి కూచుంటుంది. ఇదంతా నేను చూసి గ్రహిస్తున్నానని, గ్రహించగలననీకూడ తెలుసుకోక అందరికన్నా తనకు నామీదే ఎక్కువ అభిమానం ఉన్నట్టు నటిస్తుంది. ("నా కబద్ధా లాడేవాళ్లంటే మంట. మవు ఖచ్చితంగా నిజం చెప్పేస్తావు. అట్లా నిజం చెప్పేవాళ్లంటే నాకు తగని ఇష్టం")

లో లోపల సుందరి నను చూసి ద్వేషిస్తుందనుకొంటాను. స్వార్థంలో మునిగితేలేవాళ్ళకి మనస్తత్వం తెలుసుకోగల వాళ్లంటే భయమూ కోపమూ ఉండటంలో వింతలేదు. కాని నామీదవున్న ఈ కోపం సుందరి పైకి కనిపించనివ్వదు. అయినా నామీద ఉండే నిర్లక్ష్యం సుందరి అప్రయత్నంగా ఎప్పుడూ బయటవేసుకుంటుంది. నాకు కలిగే కష్టాలుగురించి చెబితే పరధ్యానంగావుండి విచారం అభినయించటం కూడా మరచిపోతుంది. ఇతరులు మాట్లాడేది తనకు సంబంధించిన ప్రశంస కాకపోతే, పాపం, సుందరి శ్రద్ధగా ఆలకించలేదు.

సుందరి ప్రణయాలను గురించికూడా నేను చూస్తూ వుంటాను. సుందరిహృదయంలో ప్రేమించే శక్తి లేదనుకోవటం పొరపాటు, ఆ శక్తియావత్తూ తననుతాను ప్రేమించుకోవటానికి వినియోగిస్తూనేఉంటుంది సుందరి. తనమీద తనకు జాలికలిగివచ్చుదు పుట్టెదు దిగులుతో ఎవరితోను పలక్కురిండా కూచుంటుంది. తనమీద తనకు ప్రణయకోపం కలిగినప్పుడు ఆత్మహింస ప్రారంభించి, మంచిచీరే కట్టక, మొహానికి ఘేసుపోడరు వెయ్యక, "నాబాంద! నాశారం!" అని అట్టేసుకుంటూ కూచుంటుంది. తనమీద తన కాశేక్ష్మ కలిగినప్పుడు పట్టణాని ఉల్లాసంలోఉండి బెంగాలు కరువుగురించి చెప్పినా ఆకాశంనుంచి దిగివచ్చి ఒకనిట్టూర్పు విడవదు.

తన్నుతాను అంతగా ప్రేమించుకునే మనిషి ఒకరిని సరిగా ప్రేమించలేదు. అందుచేత సుందరి అందర్నీ అంతో అంతో, ప్రేమిస్తుంది. సూర్యారావయేది, సుబ్బారావయేది, సుందరమయేది, శోభనాది అయేది—అందరికీ ఎదురుగా

కూచుని నిట్టూరుస్తుంది. రకరకాల వయసులవాళ్ళూ, వృత్తులవాళ్ళూ కోజూవచ్చి సుందరి కెదుకుగాకూచుని నిట్టూర్చిపోతారు. అంతూ పొంతూలేని ఈ “కోర్కింగు” ఆఖరు కెక్కడ అంతమవుతుందో ఊహించడం నాకు సాధ్యమయేది కాదు.

సుందరి ప్రేమనుగురించి జాస్తి మాట్లాడేది. సౌందర్యంగురించి కూడా మాట్లాడేది. వాటిలో విశ్వాసంగలమంచి ఆడపిల్లలకోసం “రెడీమేడ్”గా సౌందర్యమూ ప్రేమూ ఎక్కణ్ణించో వచ్చిపడతయ్యని సుందరి విశ్వాసం. వాటిని జీవితంలో సృష్టించుకోవాలనీ, అది ఎంతో శ్రమతో కూడినపని అనీ సుందరి ఎరగదు.

అనేకసార్లు సుందరిని అడిగాను : “ఒక తల్లిడు ప్రేమ వచ్చి నీవల్లో పడితే అది ఖర్చుచేసి ఆనందంలో ఈదులాడుదామని సూచిస్తున్నావు. ప్రేమను నిత్యమూ సృష్టించుకోవటాని కేవిధంగా నువు కష్టించబోతున్నావు? ఆ వృత్తమవిలవ కోసం ఏచిన్నవిలవలు త్యాగం చేయబోతున్నావు?” అని.

“నువ్వు వొట్టి ప్రోలిటేరియను మాదిరిగా మాట్లాడతావు. ప్రేమకు తల్లిడూ, బుట్టిడూ అనే లెక్క ఉండాలిదేమిటి? అది అసంతం. ఎంతతీసినా తరగదు” అని సుందరి సమాధానం చెప్పేది.

ప్రేమ విషయంలో నేను ప్రోలిటేరియనునే. దాని కోసం శ్రమించాలని నా విశ్వాసం.

“అంత అసంతమైన ప్రేమగలమనిషి ఎవడు? వాడు నీ దగ్గర కెందుకొస్తాడు? దాన్ని నీకెందుకొస్తాడు?” అనడిగాను.

“ప్రేమ ఇచ్చేవాడు కారణం తెలుసుకొని యిస్తాడా? అవ్యాజ ప్రేమ అంటూ వుండదా?” అని అడిగింది సుందరి.

దురదృష్టవశాత్తూ సుశీలకి ప్రేమలో అసలే విశ్వాసం లేదు. ఎప్పుడన్నా ప్రేమ గురించి మాట్లాడితే, “సెంటిమెంట్ స్టఫ్!” అనేది.

“మరి నువ్వు నన్నెందుకు ప్రేమిస్తున్నావు?” అని ఎగతాళి చేసేవాణ్ణి.

“నా స్పెన్స్! నే నెవరినీ ప్రేమించటంలేదు. నిన్నూ ప్రేమించటంలేదు. నిన్ను చూస్తే ఇష్టంవుంది. చాలామందిని చూస్తేనూ యిష్టం ఉంది” అనేది సుశీల.

“అది అబద్ధం. నువ్వు నన్నే ప్రేమిస్తున్నావు. నన్ను పెళ్ళి చేసుకోకపోతే నువ్వు ‘మిజరబుల్’ అయిపోతావు. నీ మనసులో ఉన్న అందమంతా అడవినకాసిన వెన్నెల అయిపోతుంది” అన్నాను.

మీ మొగవాల్సేం అహంకారులు!... నే నెవరిని పెళ్ళి చేసుకుని అయినా ఘమారుగా సుఖపడగలను. నా సుఖం సృష్టించుకునే శక్తి నా మనస్సులో ఉంది” అన్నది సుశీల.

“మీ చెల్లెలు తన సుఖమంతా బయటనే ఉందనీ, ఏదోవిధంగా తన కందుతుందనీ అనుకుంటున్నది. నువ్వేమో అంతా నీ మనసులో ఉందనుకుంటున్నావు ఏది నిజం?” అన్నాను.

“నే నేం చెప్పగలను? నేననుకునేది నాకు నిజం” అన్నది సుశీల.

సుశీలా సుందరీ నాకు దూరంగా బంధువులు, దగ్గిరగా స్నేహితులు. వాళ్ళింట్లో రోజు కెన్నిగంటలు గడపటానికైనా నా కథికారం ఉంది. నాకు పెళ్ళికాలేదు, వాళ్ళకీ పెళ్ళిళ్ళు కాలేదు. నేనా ఇద్దరో ఎవరిని పెళ్ళాడుతానన్నా ఇంట్లోవున్న పై వాళ్ళెవరూ పేచీపెట్టరు. ఈ ఇద్దర్నీ కాక మరో పరాయిపిల్లను చేసుకుంటే గుండెపగిలి బాధపడే వారెవరూ లేనిమాట నిజమే మరి. ఇదీ ఉన్న పరిస్థితి.

ఈ స్థితిలో లక్ష్మీకాంతం వచ్చి మా మధ్య పడ్డాడు. లక్ష్మీకాంతం ఎవరి మొదటిదృష్టినైనా బలంగా ఆకర్షించగలవాడు. అతను చూడటానికి సినిమాస్టారు మోస్తరుగా ఉంటాడు. సినిమాలో పాటలన్నీ జయప్రదంగా పాడతాడు. ఆధునిక కవిత్వం గంటలకొద్దీ అప్పగించగలడు. సరదాగా మాట్లాడతాడు. సినిమాతారలందర్నీ ఇంటర్వ్యూ చేసినట్టు కనిపిస్తాడు. ఆధునిక రచయిత లందరితోను అంతో ఇంతో పరిచయం ఉన్నట్టు కనిపిస్తాడు. టెన్నిస్, పింగ్ పాంగ్ మొదలైన ఆటలాడుతాడు. చాలా డబ్బున్నది. మామూలుగా ఈ అక్క చెల్లెళ్ళచుట్టూ పరిభ్రమించే శలభాలకీ ఈ గొల్లభామకీ తేడా ఏమంటే ఇతడు ఒక్క సుందరితోనే ఆకర్షించబడక సుశీలచేత ఆకర్షించబడినట్లు కనిపించాడు. పైపెచ్చు ఎవ్వరితో మాట్లాడుతున్నప్పుడు వారి మనస్తత్వానికి అనుగుణంగా మారిపోయేవాడు. ఈ మార్పు గమనిస్తున్న నాకు చాలా వింతగావుండేది. అతను ఇద్దర్నీ ఆకర్షించటానికి ప్రయత్నిస్తున్నట్టు నా కర్ణమయింది.

సుందరికి పట్టపగ్గాల్లేవు. అనుక్షణమూ లక్ష్మీకాంతం గారి కేం కావాలో ఆలోచిస్తున్నట్టు కనపడేది. సుశీలకూడా అతను తేనిసమయాల్లో అతన్ని అంచనాకట్టటానికి ప్రయత్నించ పోగింది.

నా అంచనా నేను చెప్పాను.

ఇతను ఒకరకం సెకండుహాండు మనిషి. సాంతాన ఒక పాట పాడలేడు; ఒక గీతం రాయలేడు. అతని సంభాషణ కూడ పూర్తిగా ఎరువు సంభాషణమాదిరిగానే కవబడేది.

“నువతన్ని చూసి అసూయపడుతున్నావు!” అన్నది సుశీల.

“దేనికి అసూయ?” అని అడిగాను.

దేనికో సుశీల చెప్పలేదు. చెబితే నేను నొచ్చుకుంటా ననుకున్నదో, లేక ఫలానిదానికని ఆమెకు తెలీదో నేను చెప్పలేను.

“లేకపోతే అతన్ని సెకండుహాండు మనిషని ఎందుక న్నావ్?” అన్నది.

“నిజమనుకుని అన్నాను” అని సమాధానం చెప్పాను.

“నువ్వనాలి!” అన్నది సుశీల.

ఈ సంభాషణ జరగగానే నేను సుందర్ని ఒంటరిగా పట్టు కుని “సుందా, నీతో కాస్సేపుమాట్లాడాలి. బుద్ధికలిగి వింటా వా?” అన్నాను.

“వింటాను. చెప్ప” అన్నది సుందరి.

“మీ సుశీల ఏవర్నిచూసి గాని భ్రమసినట్టు నువు ఎరుగుదువా?” అన్నాను.

“చెప్ప!” అన్నది సుందరి.

“లక్ష్మీకాంతంమీద సుశీలకు చాలా మనస్సు తగిలి నట్లుంది. వాళ్ళిద్దరికీ వెళ్ళయితే చాలా బాగుంటుంది కాదూ?” అన్నాను.

సుందరి కాస్సేపాలోచించి, “దానికి మగవాళ్లంటేనే మంట. అది లక్ష్మీకాంతంగార్ని వెళ్ళాడుతుందనుకోను.” అన్నది.

“వెళ్ళాడకపోతే సరే. వెళ్ళాడేపక్షంలో మనం వాళ్ల కడ్డంరావటం మంచిదికాదు. ఏమంటావ్?”

“సుశీలని నువ్వెందుకు వెళ్ళాడవు?” అన్నది సుందరి విషయం మార్చి.

“ఇప్పుడా విషయం దేనికొచ్చింది? నాకిష్టముంటే నేను వెళ్ళాడనా?” అన్నాను.

“మీ యిద్దరికీ ఒకరంటే ఒకరికీ చాలా యిష్టమనుకున్నాను? మరీ నీకు—”

“నేను నీకన్న తనను ఎక్కువగా చూశాను గనక సుశీల నన్ను ఎక్కువగా చూసింది. నాకన్న నిన్ను బాగా చూసినవాళ్ళను నువు అభిమానంతో చూశావు. ఇంతకన్న ఏముంది?”

“నువు చాలా పొరపాటుపడ్డావు. నేను నిన్నెప్పుడూ తక్కువగా చూడలేదు. వాళ్ళంతా అనేమాటలు నే నెప్పుడూ నమ్మలేదు. నీమాటలే నమ్మాను... నాకెంత యిష్టం లేక పోయినా నువు చెప్పేమాటలనుగురించి ఎప్పుడూ ఆలోచిస్తాను.”

“లక్ష్మీకాంతం గురించి ఏమిటి నీ అభిప్రాయం?”

“మంచివాడే గాని... సొంతడబ్బా జాస్తి ఇంకోరు మాట్లాడేది వినిపించుకోడు.”

నేను నవ్వాను. “నీ జబ్బే!”

“నా కా జబ్బున్నదని నువు చెప్పింతరవాత నేను విని పించుకుంటున్నాను!” అన్నది పోట్లాటకొస్తూ.

“చాలా మంచిదానివి కాని, వాళ్ళిద్దరిమధ్యా రాకు. సుశీలతో పోటీచెయ్యకు. అతన్ని తప్పించుకు తిరుగు” అని సలహా చెప్పాను.

“నువ్వు సుశీలం పెళ్ళి చేసుకుంటా రనుకున్నాను. ఏమిటి నువు వాళ్ళిద్దరికీ పెళ్ళి చేసేస్తున్నావు?” అన్నది సుందరి.

నేను చెప్పినమాట వేదవాక్యంగా స్వీకరించి సుందరి లక్ష్మీకాంతాన్ని తప్పించుకు తిరగసాగింది. అంతేకాక నా మీద ఎన్నడూలేని శ్రద్ధచూపసాగింది. ఆవిషయం నే నాటే సీరియస్ గా తీసుకోలేదు.

ఈ సమయంలో సుశీల నాతో ఒక ఆశ్చర్యకరమైన మాట అన్నది.

“సుందరికి నీవంటి మొగుడు దొరికితే దాని చిలిపితనం కొంత బాగుపడొచ్చునుకుంటాను. మీ రిద్దరూ ఎందుకు పెళ్ళిచేసుకోరాదు?”

“నాకు సీరియస్ గా ఉండే మనుషులిష్టం. అయినా నువ్వన్నట్టు ఏమనిషితోనైనా కొంతవరకు సుఖంగా కాలం గడపొచ్చునని నేనూ నిశ్చయించుకున్నాను... ఇంతకూ నీ పెళ్ళి ఒకటి జరగనీ, సుందరిపెళ్ళి కేం తొందర?” అన్నాను.

లక్ష్మీకాంతం తప్పకుండా తనని పెళ్ళాడతాడనే ధైర్యంతో ఉండనుకుంటాను సుశీల. ఇది నిజమయితే లక్ష్మీకాంతం సుశీలను పూర్తిగా “షాక్” చేశాడు. అతను అకస్మాత్తుగా వాళ్ళ నాన్నగారితో, “మీ సుందరిని పెళ్ళాడాలని ఉంది. మీరు అంగీకరిస్తారా?” అని అడిగాడు.

సుందరినడిగి చెప్పాలి అన్నాడు వాళ్ళనాన్న. సుందరి తనకు ప్రస్తుతం పెళ్ళి ఆలోచన లేదన్నది.

లక్ష్మీకాంతం మళ్ళీ కనిపించలేదు. అతను ఏ. ఆర్. పీ. లో చేరినట్లు తెలిసింది.

తనకు పెద్ద ఆశాభంగం అయిన సంగతి ప్రపంచానికే తెలియకుండా ఉండాలని చాలా ప్రయత్నించింది.

“లక్ష్మీకాంతం చాలా మంచివాడు. అతన్ని సుందరి పెళ్ళాడి ఉండవలసింది. వొద్దనటం చాలా పొరపాటు” అన్నది సుశీల నిర్లప్త నటిస్తూ.

“అంత మంచివాణ్ణి పెళ్ళాడి ఉండవలసిన సుందరినైనా నన్నెందుకు పెళ్ళాడమన్నావు సుశీలా?” అని అడిగాను.

సుశీల ఇప్పుడు నాతో సరిగా మాట్లాడదు.